

Zewġt Idwal

Rajtek, kewkba ċkejjna, msaħħira,
Dawlek jaqta' d-dlam kemm kemm,
Skiet madwarek, haġja ħiemda,
La taf niket, la taf hemm.

Inti tħobb. Min f'qalbu għandu
Tixgħel dejjem xrar nar,
Is-sabiħ u l-hena jiddu
Ġo għajnejh, qawwija w kbar.

Inti tħobb. Is-sliem saltnatek,
L-hena tiegħek ward il-ġnien,
Tħobb il-mewġ jofroġh u jilgħab,
Tħobb l-ilmiet ta' ġo l-widien.

U l-qlub hienja, l-uċuh hienja,
Għalik ġmiel, wens tas-smewwiet;
Kullejn tigri d-dija tiegħek
Jiġri l-ferħ, jaħkem is-skiet.

*
* *
*

Għaddej waħdi: sigar ħiemda
Bħal imkeffna ġo dlam kbir;
Jixbah lilek, dawlu ċkejken,
Ajruplan rajt fl-għoli jtir.

Joghla jogħla; ħarab f'daqqa,
Hin-bla-waqt ma deher imkien,
Għalkemm mitti, fossu tisma'
Jidwi jidwi kullimkien.

Ajruplan, jien ħsiebek nafu:
Inti trid id-demm u l-ġlied,
U titgħaxxaq lill-omm tisma'
Tibki t-telfa ta' l-ulied.

Dinja mqallba l-għaxxa tiegħek,
Int ma tafx xinhuwa ferħ,
Mhux bħal kewkba li, ħanina,
Tħabbar lilna ġmiel u serħ.

Zewġt idwal — xrariet imkebbsa,
Mitlufin fil-baħħ sewdieni —
F'waħda tleħħ ġrajja ta' sliema,
Fl-oħra? Fl-oħra l-ġlied ta' żmieni.